

## BUS STOP

### *Jieħdu sehem*

**DANIEL**, raġel ta' erbgħin sena.

**DEBBIE**, mara ta' erbgħin sena.

*Xena: Hdejn Bus Stop.*

*Ħin: Fl-ġħaxija. Qiegħed jidlam.*

*DEBBIE, mara ta' erbgħin sena tinsab wieqfa, thares 'il quddiem. Liebsa hwejjeġ xitwin u għandha nuċċali mdendel ma' għonqha.*

*DANIEL, raġel ta' erbgħin sena wkoll. Liebes hwejjeġ xitwin imma aktar ħfief minn tagħha. Jinsab wieqaf hdejha.*

*Għajnejhom ma jiltaqgħux għajr f'żewġ okkażjonijiet qosra fejn jgħixu mill-ġdid il-passat tagħhom.*

DANIEL: Il-kesħa llum hux?

DEBBIE: Insomma.

DANIEL (*b'nofs daħka*): Għalik insomma. Daż-żgur. U ara x'int liebsa, gwardarobba sħiħa. (*Ilesti l-flus għall-karozza tal-linja.*) Tidher li se ddum ma tġħaddi.

DEBBIE (*thares lejn l-arloġġ*): Is-sitta u kwart.

*Pawsa.*

DANIEL: Debbie.

DEBBIE: Tafni b'ismi?

DANIEL: M'għadikx tiftakar?

DEBBIE: Xiex?

DANIEL: L-ewwel darba li ltqajna. L-iskola ta' fl-ġħaxija.

DEBBIE: Ta' l-Ingliż.

DANIEL: Għadni niftakar. Fis-sitta u nofs kienet tibda. Kont wasalt kmieni, kwarta qabel.

DEBBIE: Ħa tiddawwar il-karozza.

DANIEL: Kont tlaqt biċċa sew qabel. Neqsin għaxra kienu.

DEBBIE: Ħa ddum ma tiġi l-karozza.

DANIEL: Ħadtha bid-dawra, it-triq it-twila. Lilek rajtek hdejn il-

bieb ta' l-iskola. Kont wasalt l-ewwel waħda.

DEBBIE: Kont wasalt kmieni.

DANIEL: Int għidt l-ewwel kelma. (*jitbissem*) Mhux kelma waħda għidt. Ma stennejtekx tibda int, imma minn dejjem hekk kont, jekk ....

DEBBIE: Jekk ma jkellmunix huma, inkellimhom jien.

*Pawsa. DANIEL ideffes idu fil-but u joħroġ borża karawett. Jibda jqaxxar u jiekol. Joffrilha. Ma tiħux mill-ewwel.*

DANIEL: Mela m'għadikx tħobbhom. Qabel, dejjem tqaxxar u tiekol nafek.

DEBBIE: Ma nafx jekk għandix nieħu minn għandek.

DANIEL: Għax le?

*DEBBIE tneħhi n-nuċċali. Tidher aktar żagħżuġha. Tieħu minn għandu. Turi hafna entuzjażmu.*

DEBBIE: Taf għalfejn inhobbu hafna l-karawett Daniel?

DANIEL: Għalfejn?

DEBBIE: Għaliex tista' toqgħod tqarmċu, u l-hoss tiegħu jfakkarni fil-weraq niexef. Taf x'ħoss jagħmel il-weraq niexef meta tgħaffġu.

DANIEL: Għalhekk ħsibt fih. Għandi żewġ boroż oħra. Dawk nikluhom waqt il-lezzjoni.

DEBBIE: Izda mhux sew nikluhom dak il-ħin.

*DEBBIE tħares lejn in-naħa l-oħra. Tilbes in-nuċċali.*

DEBBIE: Kont għidtlek li qed nagħmel żewġ passi.

DANIEL: Kont tobghod tagħmilhom Strada Rjali.

DEBBIE: Dik it-triq nistmerrha.

DANIEL: Jien ukoll. Imbagħad xtaqt toqgħod bil-qieghda.

DEBBIE: L-għalliem kien jinstema' 'l bogħod.

DANIEL: Daqs għaxar minuti oħra kien jonqos biex tibda l-lezzjoni.

Kellek basket. Taċ-ċarruta. Kien jogħġbok. Kont iġġorru miegħek kull fejn tmur.

DEBBIE: Issa għadda ż-żmien minn fuqu. Dak tmermer u spèċa.

DANIEL: Staqsejtni x'jisimni. Għidtlek. Staqsejtek jien. (*jitbissem*) Kemm kont tidhak. Il-hin kollu tidhak. Kont nistħajlek bid-dacquqa dejjem tidhak.

DEBBIE: Kont inkun dejjem feħana.

DANIEL: Niftakar. (*johroġ pakkett sigaretti Consulate mill-but*) Lilhom għadni npejjep. M'għadhomx joħorgu f'pakketti ta' l-għaxra.

DEBBIE: Kont thobb tpejjiphom dawk is-sigaretti.

DANIEL: Ftit kien hawn min ipejjiphom.

DEBBIE: Basta tkun differenti.

DANIEL: Basta nkun differenti. (*Pawsa qasira*) Offrejtlek wieħed. Ma kellekx aptit. (*Joffrilha sigarett.*)

DEBBIE: Le grazzi. Ma npejjipx.

*DANIEL iqabbad sigarett għalih.*

DEBBIE: Ha ddum ma tiġi l-karozza.

DANIEL (*iħares lejn l-arloġġ*): U għoxrin. Għandek xi għaġġla speċjali?

DEBBIE: Iva. Hemm min qed jistennieni.

*Pawsa.*

DEBBIE: Bil-wieqfa għajjejt.

DANIEL: Kieku m'intix m'għaġġla kont ngħidlek ...

DEBBIE: Le grazzi, ma tarax. Imma issa waslet biex tiġi.

*Pawsa.*

DANIEL: M'intix liebsa l-istess libsa li l-aktar kont nafek biha.

DEBBIE (*b'rabja*): X'tistenna wara għoxrin sena, li ssibni ndur bl-istess

libsa? U kieku biss, lanqas biss naf għal liema waħda qed tghid. Wisq probabbli ilha li spiċċat xi biċċa ta' l-art.

*Pawsa twila.*

DANIEL: Għadek tistudja l-filosofija?

DEBBIE: Le. Għandi affarijiet oħra x'nagħmel.

*DEBBIE tneħħi n-nuċċali u taqbad id DANIEL.*

DEBBIE: Ghidli x'qed tistudja iżjed barra l-Ingliż.

DANIEL: Bhalissa l-filosofija.

DEBBIE (*b'ecċitament*): Qed tistudja l-filosofija? U għax tgħid, minn wiċċek għandek xeħta ta' filosfu. (*tidħak*) Fejn qed tistudjaha?

DANIEL: Qed jgħallimhieli patri darbtejn f'gimgha.

DEBBIE (*bi fsied*): Nista' niġi nitgħallimha miegħek?

DANIEL: Imma l-ewwel irrid ngħid li lu. Issa nistaqsih għada stess u nagħtik risposta nhar it-Tlieta.

DANIEL: Meta jmisssek wara għada?

DEBBIE: Nhar it-Tnejn.

*Jinfirdu minn xulxin. Iharsu naħat differenti. DEBBIE tilbes in-nuċċali mill-ġdid.*

DEBBIE (*b'rabja*): Tajtek l-indirizz biex tiktibli mill-ewwel, iżda inti ma ktibtix. Kieku dik il-lezzjoni ma tlifthiex.

DANIEL (*bi protesta*): Ma kinitx tilhaq tasal.

DEBBIE: Kien hemm jumejn.

DANIEL: Il-Ħadd ma tghoddux.

DEBBIE: F'jum wieħed kienet tasal.

DANIEL: U mhux lezzjoni waħda kont se titlef?

DEBBIE: Għaliya kienet tfisser hafna.

*Pawsa twila. DANIEL jieħu nifsijiet twal mis-sigarett sakemm jikkalma.*

DANIEL: Ma kontx ili nafek wisq. Daqs għaxar minuti. Hassejtni qisni ili nafek is-snin. Mhux għax kont ħadt xi grazzja speċjali miegħek, iżda meta ħsibtek li ħadt grazzja miegħi int ...

DEBBIE: Mort imqarraq.

DANIEL: Ma domtx ma ntbaħt li 'l kulhadd tkellem hekk. (*jidħak*) Kont għidli xi żewġ ċajti, tassew fjakki, kien deherlek li kienu tad-daħk. Kelli nitbissem biex ma niksrikk.

DEBBIE: Kemm se ddum ma tasal.

DANIEL: Ftit ftit bdew ġejjin l-oħrajn. Wieħed minn sħabi tfaċċa l-

ewwel. Beda jpaċpaċ fil-vojt bħas-soltu. Kont drajtu. Imbagħad ġew oħrajn. B'daqgħaxra minnhom konna mdawrin. Kont naf xi wħud minnhom, iżda int kont qisek tafhom kollha.

DEBBIE: Kont inħobbhom ħafna l-ħbieb. Issa nqtajt minn magħhom.

DANIEL: Imbagħad inti qbadt magħhom u lili, qisni qatt ma kont hemm.

DEBBIE: Għaliġa int kont biss wieħed minnhom.

DANIEL: Kont naħsbek m'aħniex. Talanqas šabi hekk kienu jaħsbuk.

DEBBIE: M'aħniex? Għalfejn? Għax dejjem kont inkun ferħana?

*(thares lejn l-arlogg)* U nofs neqsin ħamsa. Kemm sar ħin.

DANIEL: Kemm jgħaddi ż-żmien. Qisu l-bieraħ għadni niftakru dak l-ewwel jum. Kieku ridna, kieku għadna flimkien.

DEBBIE *(filwaqt li tibda miexja)*: Tard wisq.

DANIEL: Min jaf kieku ...

*DANIEL jibqa' jħares fil-vojt waħdu.*

TMIEM

